

జీవన రాజకీయం

తళతళ మెరుస్తున్న తన స్కూటర్ని తనివి తీరా మరొక్కసారి చూసుకుని జేబురుమాలు తీసి సున్నితంగా వ్యూ మిర్రర్ తుడిచి, స్టాండు తీసి స్టార్ట్ చేసి రెండుసార్లు హారన్ మోగించాడు మోహన్. ఆ రోజు ఫిబ్రవరి 24వ తేదీ. మోహన్ కొత్త స్కూటర్ మీద మొదటిసారి బయలుదేరబోతున్నాడు.

తార ఇంట్లోంచి కాలు బయటికి పెట్టబోయి, చటుక్కున ఆగిపోయింది. ఒక్కసారి భూమి కంపించినట్టు, నేల చీలుకుపోతున్నట్టుగా, ఇంటి కప్పు పెళ్ళలు పెళ్ళలుగా కూలి మీద పడుతున్నట్టుగా - ఆమె బాధతో మెలికలు తిరిగింది. కళ్ళు గిర్రుమని తిరిగాయి. కాళ్ళు, దడదడలాడిపోయాయి. పొద్దుట నుంచీ సన్నగా బాధిస్తున్న పొత్తి కడుపులో నొప్పి, ఒక్కసారి వికృతరూపం దాల్చి, కొండ చిలువ కదిలినట్టయి, కడుపు చీల్చుకుని ఏదో ఏలియన్ బయటకొస్తున్నట్లనిపించింది. బాధతో వాళ్ళంతా చెమట ముద్దపడమే కాకుండా వెచ్చగా బట్టలన్నీ భక్కున తడిసిపోయాయి.

“అమ్మా...” అంటూ పెద్ద కేక పెట్టి అక్కడే కూలబడబోయి తలుపు సాయంతో నిలదొక్కుకుంది. వెనుక నుండి తలుపేసుకోడానికి వచ్చిన అత్తగారు చటుక్కున పట్టుకుని “ఏమమ్మాయ్! ఏమైంది” అంది కంగారుగా - అంతలో ఆమెపరిస్థితి గ్రహించి ‘అదేమిటంటూ’ గుట్టుగా పొదివి పట్టుకుని లోపలికి నడిపించుకెళ్ళింది.

ఈ హడావిడి చూసి మోహన్ స్కూటర్ స్టాండ్ వేసి లోపలికొచ్చాడు.



తార హాస్పిటల్ బెడ్ మీద నీరసంగా పడుకుని ఆలోచిస్తోంది. ఆమెకి బ్లీడింగ్ అవుతున్నా బాధ తగ్గింది. గర్భం పోయినట్టేనని లేడీ డాక్టర్ ధ్రువపరిచింది. ఆ

విధంగా డాక్టర్ సర్టిఫికేట్ తీసుకుని, దీనికి సెలవు కాగితం జతచేసి పంపింది ఆఫీసుకి. ఆబార్న్స్ కి ఇచ్చే ఆరు వారాల స్పెషల్ లీవు కోసం భారతి ఎప్పుడొచ్చి ఆఫీసు విశేషాలు చెప్తుందా అని చూపులు గుమ్మానికి తగిలించి పడుకుంది.

రకరకాల ఆలోచనలు మనసులో సాగుతున్నాయి. జీతం డ్రా చేశారా? తను భారతికి పే ఆధరైజేషన్ ఇచ్చింది కనుక ఆమె తప్పకుండా ఆ డబ్బు ఇవ్వడానికి వస్తుంది.

తార నీరసంగా కళ్ళు మూసుకుంది. కళ్ళ ముందు ఏవేవో రూపాలు, చెవుల్లో ఏవేవో సంభాషణలు, ఆఫీసులో కూర్మారావు, రామనాథం, రంగారావు, ఒక్కొక్కసారి వాళ్ళు మాట్లాడే టాంపుమాటలు - వాళ్ళు విసిరే కామెంట్లు గుర్తుకొచ్చి బాధగా నవ్వుకుంది.

ఉద్యోగం చేస్తున్న స్త్రీల మీద ఫలోక్తులు విసరడానికి, విమర్శలు కురిపించడానికి అందరూ ముందుగానే ఉంటారు.

“అడవాళ్ళమై పుట్టినా బాగుండేది. హాయిగా నెలల తరబడి సెలవు మీద ఫుల్ జీతం తీసుకుంటూ ఇంట్లో విశ్రాంతి తీసుకోవచ్చు” -

ఆఫీసులో మెటర్నిటీ లీవు ఎవరు పెట్టినా, గర్భస్రావమై స్పెషల్ లీవు మీద ఎవరు వెళ్ళినా ఎవరో ఒకరైనా ఈ కామెంట్ చేయకమానరు.

తారకి ఎప్పుడు పట్టిందో బాగా నిద్రపట్టేసింది. ఎనిమిది గంటలు దాటుతుండగా తార తల్లి వైదేహి అన్నం క్యారేజి పుచ్చుకొచ్చింది. తల్లిని చూడగానే తారకి ఎక్కడిదో దుఃఖం ఒక్కసారి పొంగుకొచ్చింది. వైదేహి కూతుర్ని పొదవి పట్టుకొని “ఏం లేదు. ఏముందిందులో? అంత బాధపడాల్సిందేమీ లేదు - పోతే పోయింది లే” అంటూ ఓదార్చింది.

“నువ్వెప్పుడొస్తావా అని చూస్తున్నాను” అంది కళ్ళ నీళ్ళతో తార.

“నాకు నిన్న లెటర్ అందింది. మధ్యాహ్నం బయలుదేరాను” అంటూ సముదాయించింది.



తార ఎకనామిక్స్ ఎం.ఎ. చేసింది. అందులో గోల్డ్ మెడల్ తీసుకుంది. కాంపిటీటివ్ టెస్టుల్లో నెగ్గుకొచ్చింది. ఇంటర్వ్యూలో పక్కన పెట్టేయకుండా తండ్రి రమేష్ బాబు బందోబస్తు చేశాడు. అందుకే తార ఇప్పుడు బంగారు బాతు. బంగారు

బాతు కాబట్టే మోహన్ ఆర్థిక వ్యూహాలను తట్టుకుని, అతని పెళ్లి కూతుళ్ల ఎంపికలో నెగ్గుకొచ్చి అతని భార్య అయింది.

భారతి వస్తూనే “సారీ తారా! నిన్ను రాలేకపోయాను. మా చంటివాడికి ఉదయమే కొంచెం జ్వరం తగిలింది. మధ్యాహ్నం మరీ ఎక్కువైందని ఫోను వస్తే వెళ్ళిపోయాను. అయినా మోహన్ వచ్చి నీ సేలరీ తీసుకెళ్ళారు కదాని, ఈ రోజు రావచ్చులే అనుకున్నా” అంది.

సైలెన్సర్ అమర్చిన పిస్తోల్ గుండు నిశ్శబ్దంగా గుండెల్లో దూరినట్టయింది తారకి. పైకి వినిపించనంత మాత్రాన బుల్లెట్ తక్కువ బాధేం పెట్టదు. భారతి రాలేకపోయి నందుకేం బాధ లేదు గానీ తన జీతం తీసుకున్న మోహన్ కనీసం రాత్రయినా ఒక్కసారి ఆస్పత్రికొచ్చి తనకి కనిపించలేదని విషరీతమైన బాధ గుండెలంతా నిండిపోయింది.

“ఎప్పుడెళ్ళిపోతున్నావ్” అంది భారతి.

“ఈ రోజు సాయంత్రం - అంటే మరో గంటలో”

“అయితే సర్లేగాని నేను శెలవు పెట్టాను. నెల్లాళ్ళు”-

“అబ్బ, ఎందుకు?”

“మా అన్నయ్య రమ్మని రెండేళ్ళ నుంచి గొడవ-”

“హాయిగా వెళ్ళిరా”

“ఇదిగో నీ పే స్లిప్ - మరి నేవెళ్తానింక” అంటూ భారతి వెళ్ళిపోయింది.

భారతి వెళ్ళిపోయాక, విచిత్రమైన అవమానంతో కూడిన గుబులు తార మనసంతా కమ్ముకుంది.



ఏమిటి? ప్రతీ చిన్నదానికీ రాద్ధాంతం చేస్తావు? ఏం? నీ జీతం నేవెళ్ళి తీసుకుంటే తప్పా? నీకేమైనా నామోషీయా అన్నాడు చిరచిరలాడుతూ మోహన్.

“నాకొక్కమాట చెప్పాలి కదా!”

“ఇప్పుడు చెప్తున్నాను కదా!”

“ఏమిటి? ఇప్పుడా? నేనడిగాక, ఇంత నిష్కారం పడ్డాక” అంది చిరాకుగా-

“భార్యాభర్తల మధ్య ఆ మాత్రం understanding వుండకపోతే కష్టం” అన్నాడు.

“నేనూ అదే అంటున్నా” అంది కఠినంగా-

మోహన్ మరేం మాట్లాడలేదు. ఆ రోజు తన తల్లిని హాస్పిటల్ కి బండి మీద దింపి, లోపలికి రాకుండా వెళ్ళిపోయి, ఇప్పుడేదో కథలు, కబుర్లు చెప్తున్నాడని తారకి ఉక్రోషంగా, కోపంగా ఉంది.

పరిస్థితి గ్రహించిన వైదేహి కూతుర్నే కేకలేసింది.

అతనికేదో పనుందని, మళ్ళీ లోపలికొస్తే ఆలస్యమవుతుందని వెళ్ళాడే - ఇప్పుడేమైందనీ గొడవా అంటూ అల్లుడే సమర్థించింది.



లీపు పూర్తవగానే తార ఆఫీసుకెళ్ళడం మొదలుపెట్టింది. తన సీటులో పని నిలవ పడిపోయిందని, ఆఫీసు టైము అయ్యాక కూడా చేయడం ప్రారంభించింది.

ఆ రోజు ఒక్క భారంగా ఏలాగో అనిపిస్తూంటే లెక్కలు చూసుకుంది - పీరియడ్స్ రాలేదని గ్రహించి ఎందుకా అని ఆలోచనలో పడింది. అత్తగారితో అదే మాట అంది.

“అ.... మొన్నటి దాకా చాలా బ్లడ్ పోయింది కదా - కొన్నాళ్ళు ఆగుతుంది. భయం లేదులే” అందామె. నిజమే కదా అని ఊరుకుంది. రెండు నెలలు దాటి పోతుంటే వంట్లో భారం ఆమెకి అనుమానం కలిగించి లేడీ డాక్టరు దగ్గరకెళ్ళింది. డాక్టరు తార ప్రెగ్నెంటుని నిర్ధారణ చేసి మందులు రాసిచ్చింది. తార ఆశ్చర్యపడలేదు. ఆనందమూ పొందలేదు గానీ “మూడో నెల వచ్చిందంటారా” అనంది.

“లేదమ్మాయ్ - ఎడ్వాన్స్డ్ - అయిదు నెల్లు దాటినాయి” అంది.

“అదెలా నాకు మూడు నెలల క్రితం అబార్షనైంది.

“నో... ఇట్స్ నాట్ కరెక్ట్” అంటూ మందుల చీటి చేతిలో పెట్టి, ఇంక వెళ్ళవచ్చు అన్నట్టు సవ్వించి. స్కూటరు వెనుక కూర్చుని నెమ్మదిగా మోహన్ తో చెప్పింది.

“పోస్ట్ యిప్పుడు నీకొచ్చిన కష్టమేంటి?” అన్నాడు మోహన్.

“ఏం లేదనుకోండి - అప్పుడు చూసింది డాక్టరు లలిత. ఆమె అమెరికా వెళ్ళే హడావిడిలో ఉన్నారు. రెండుసార్లు ట్రై చేసినా దొరకలేదు” నెమ్మదిగా అంది తార.

ఇప్పుడు నీ ప్రాబ్లమ్ ఏమిటో అర్థం కావడం లేదు అన్నాడు భుజాల మీదుగా వెనక్కి తిరిగి విసుగ్గా-

అతనికి త్వరగా విసుగు - విసుగు పెరిగిన కొద్దీ కంఠం పెద్దదవడం లక్షణాలు వెంటనే తార సర్దుకుంది “నో ప్రాబ్లమ్” అంది.

నాలుగు రోజుల తర్వాత భారతిని తోడుగా తీసుకుని బాగా అనుభవం కల దాక్టరు మహాలక్ష్మి గారి దగ్గరకెళ్ళింది తార. వీళ్ళు వెళ్ళేసరికి ఆమె కాస్త విశ్రాంతిగానే ఉంది. భారతికి ఆమె పూర్వమే తెలిసి ఉండడం వల్ల చనువుగా పలకరించింది.

ఆమె తారని పరీక్ష చేసి, అయిదో నెల దాటిందనీ సెప్టెంబరు ఇరవై దెలివరీ దేట్ ఇచ్చింది. తార నెమ్మదిగా అసలు జరిగిన కథ చెప్పింది.

“ఓ అదా. ఒక్కొక్క సారలా జరుగుతుంటుంది. implantation - అంటే Fertilised Egg గర్భసంచితో ఒక పక్కగా ఒక ప్రదేశానికి చేరి ఉండిపోతుంది. అప్పుడు కొందరికి బాగా రక్తస్రావం అవుతుంది. దాన్ని Post abortal Bleeding గా పొరబడితే ఇలాంటి అనుమానం వస్తుంది. కానీ అప్పుడు పిండం ఏం కాదు క్రమంగా పిండం పెరిగి బిడ్డ పుట్టవచ్చు - అదే జరిగింది” అంది దాక్టరమ్మ. ఆ మహాలక్ష్మి గారికి వైద్యంలో ఎంత అనుభవం ఉందో, ఆసక్తి చూపించిన వారికి అన్నీ విపులంగా చెప్పే అంత ఉత్సాహం, ఓర్పు కూడా ఉన్నాయి.

సెప్టెంబరు పది వరకు ఆఫీసుకెళ్ళిన తార పదకొండు నుంచి మెటర్నిటీ లీవు అపై చేసింది.

ప్రస్తుతం తారకి పుట్టబోయే బుజ్జి పాపాయి కోసం ఎదురుచూడడం తప్ప వేరే వ్యాపకం ఆలోచన లేదు.



ఆ రోజు పాపకి భారసాల, ఇరువైపుల బంధువులతో ఇల్లంతా కలకల్లాడుతోంది. పాపకి భాగ్యశ్రీ అని పేరు పెట్టారు. అత్తగారూ, మామగారూ తన హోదాకి తగిన బట్టలు పెట్టలేదేమోనని అనుమానంతో మోహన్, తనకిచ్చిన బట్టలు రహస్యంగా చూసుకుంటున్నాడు.

అందరూ భోజనాలయి తాంబూలాలు వేసుకుని కులాసా కబుర్లు చెప్పుకుంటూ కూర్చున్నారు. ఇంతలో పోస్ట్ మేన్ వచ్చి, తార పేరున ఒక రిజిస్టర్డ్ కవరిచ్చి వెళ్ళిపోయాడు. ఒక్క క్షణం వాతావరణం నిశ్శబ్దమైంది. ఆఫీసు నుంచి వచ్చింది ఏమై ఉంటుందా అని తార తండ్రి రమేష్ బాబు అది చదివి నిర్ఘాంతపోయాడు.

తార అయిదు నెలల క్రితం దొంగ సర్టిఫికెట్ పెట్టి, అబార్షన్ అనే వంకతో అరువారాలు ప్రత్యేక శెలవు తీసుకుని అది పూర్తయిన అయిదు మాసాలకే మెటర్నిటీ లీవు తీసుకున్నారని - ఇది డిపార్టుమెంట్ ని మోసం చెయ్యడం కనుక, మీ సంజాయిషీ అడుగుతూ డోకాజ్ నోటీస్ అది.

ఇంటిలోని పండగ వాతావరణం గంభీరమై, విషాదంగా మారిపోయింది. అసలు జరిగిన విషయం పూర్తిగా తెలుసుకున్న రమేష్ బాబు మహాచిరాకు పడిపోయాడు. మోహన్ అయోమయంలో పడిపోయాడు. తారకి ఒక్క క్షణం బుర్రంతా మొద్దుబారి పోయినట్లయింది.

వెంటనే రమేష్ బాబు రంగంలోకి దిగాడు. కూతురి ఉద్యోగం నిలబడాలని కంకణం కట్టుకుని బయలుదేరాడు.

తెలియక జరిగిన పొరబాటని ఎంత చెప్పినా పై అధికారులు వినలేదు.

డాక్టరు దగ్గర మీకా విషయం బయటపడినప్పుడు అదే విషయం డిపార్టుమెంట్ కి తెలియబరచి, మీ ప్రత్యేక సెలవును మరో లీవుగా మార్పించుకోవాలి కదా - అది ఉద్యోగి కనీస బాధ్యత. ఆ బాధ్యతని విస్మరించి, సంస్థను చీట్ చేద్దామని చూసినందుకు రిమూవల్ తప్పదన్నారు.

రమేష్ బాబు మొదట చెక్ చేసిన డాక్టర్ లలిత కోసం ప్రయత్నించాడు. ఆమె పొరబాటెందని రాసిస్తుందని ఆశించడం తెలివి తక్కువని తేలిపోయింది. ఆమె విదేశాలకి వెళ్ళిపోయే హదావిడిలో ఉంది -

ఆఫీసులో కొందరు అధికారులు, సెక్షను హెడ్డులు కేసు బాగా పకడ్బందీగా ఫ్రేమ్ చేయడం వల్ల రమేష్ బాబు ఎంత ప్రయత్నించినా లొంగలేదు. తారని ఉద్యోగంలోంచి తీసేస్తూ ఆర్డరు వచ్చేసింది.

ఆ రోజు మోహన్ వచ్చి తార మీద తాడెత్తున లేచాడు.

“ఉద్యోగం చేస్తున్నామని పెద్ద ఘోష. రూల్సు తెలీవు. రెగ్యులేషన్సు తెలీవు. ఆడవాళ్ళ నేమైనా అంటే మాత్రం పౌరుషం పొదుచుకొస్తుంది” అంటూ ఏవేవో మాట్లాడాడు.

“నేనా విషయం ఎంతో ఆందోళన చెందాను. మీకు గుర్తుందా” అంది తార.

“ఏం లాభం?” వ్యంగ్యంగా అన్నాడు మోహన్.

“నేను డాక్టరు మహాలక్ష్మి గారి దగ్గర కెళ్ళే వరకూ ఊరుకోలేదు. కానీ నాకా విషయం ఆఫీసుకు తెలియపరచాలని తోచలేదు”.

“అదే అడుగుతున్నాను ఆ మాత్రం తెలీదా?”

“అవును నాకు తోచలేదు, నిజమే, మీరు చెప్పవచ్చు కదా - మీకు రూల్సు, రెగ్యులేషన్లు బాగా తెలుసుగా” అంది.

“అహో... నాకింకేం పనిలేదా - ఇలాంటి చిన్న విషయం కూడా నే చెప్పాలా”

“ఏం ఇదేమంత చిన్న విషయం కాదే - నా ఉద్యోగానికి ముప్పు తెచ్చిన విషయం”-

“నాకేం తెలుసు, నువ్వేం చెప్పుకున్నావో నీ ఆఫీసులో - ఏమడిగినా, నీ విషయంలో కల్పించుకున్నట్లుంటుందనీ..”

“మీకు జరిగింది జరిగినట్లు చెప్తానే ఉన్నాను. మీరు నన్ను గైడ్ చేయవచ్చు కదా! నాకు నెలలు తేడా వచ్చినప్పుడు మీకు చెప్పలేదా?”

“ఏమో! నాకేం గుర్తు, నాకు నీ ముట్టు నెలలు గుర్తుపెట్టుకోవడమే తప్ప వేరే పన్నేదనుకున్నావా?”

ఒక్కసారి తారలో కోపం తారాస్థాయినందుకుంది. ఇంతవరకు ఆమె తన భర్తలో ఎన్నో నీచగుణాలు చూసినా, గ్రహించిన ఇంతటి నీచమైన మాటలు మాట్లాడగలడని ఊహించలేదు. ఆమెలో సహనం నశించింది.

“అవును, నా ముట్టు నెలలు లెక్కపెట్టడానికి, గుర్తుపెట్టుకోడానికి మీకెక్కడ గుర్తు? నా జీతం డబ్బులు మాత్రం బాగా లెక్కలు కట్టి, జేబులో వేసుకోవడానికి కుదురుతుంది గానీ” అంది. తార చెంప ఛెక్కుమంది. మరో దెబ్బపడేదే - కాని తార అతని చెయ్యి గట్టిగా పట్టుకొని “మరొక్క దెబ్బ నా వంటి మీద పడిందో మీ అంతు చూస్తాను” అంది కళ్ళల్లో నిప్పులు కురుస్తూ. ఈ గొడవకి లోపలికొచ్చిన ఆమె తండ్రి కూతుర్ని చిన్నగా మందలించి అల్లుడ్ని అక్కడ్నించి బయటకు తీసుకెళ్ళే ప్రయత్నంలో పడ్డాడు.

మామగారు సముదాయించే సరికి మరీ రెచ్చిపోయి, జేగురించిన ముఖంతో పెద్ద పెద్ద రంకెలు వేయడం మొదలుపెట్టాడు మోహన్.

కూతురి ఉద్యోగం పోయినందుకే బాధపడాలో, అల్లుడిలా అరుస్తున్నందుకు బాధపడాలో రమేష్ బాబుకి అర్థం కాలేదు.

“ఇదిగో మావయ్యగారూ! ఇప్పుడే చెప్తున్నా - నేను ఉద్యోగం చేస్తున్న అమ్మాయి కావాలని ఏరి చేసుకున్నాను. అది నా కండిషన్లలో ఒకటి. ఇప్పుడు ఉద్యోగం పోగొట్టుకుని కూర్చుంది. దానికి నా బాధ్యత లేదు. ఉద్యోగం కనుక లేకపోతే మీ అమ్మాయికీ నాకూ ఎటువంటి సంబంధం ఉండదు” అంటూ ఇష్టమొచ్చినట్లు అరిచాడు.

“అదేమిటలా మాట్లాడుతావు మోహన్! సమస్యలో చ్చినప్పుడే, స్థిమితంగా ఆలోచించుకోవాలి - వాటిని పరిష్కరించుకోవాలి. అంతేగానీ...” అతని మాట పూర్తికాకుండానే మోహన్ అందుకున్నాడు.

అవన్నీ నాకనవసరం. ఎలా పరిష్కరించుకుంటారో ఏం చేస్తారో - మళ్ళీ ఎలా ఉద్యోగం వేయిస్తారో నాకు తెలీదు, ఆ ఉద్యోగం మళ్ళీ వేయించలేకపోతే మీ అమ్మాయిని మీ ఇంట్లోనే ఉంచుకోండి” అన్నాడు విసురుగా.

రమేష్ బాబుకి చద్రున కోపమొచ్చింది. అతని జీవితానుభవం అతని కోపాన్ని మింగేసింది. ఇది కూతురి ఉద్యోగ సమస్యగా కాకుండా ఆమె సంసార జీవన సమస్యగా మలుపు తిరగడం అతన్ని కంగారు పెట్టింది. తార మాత్రం స్తబ్ధంగా, రాయిలా ఉండిపోయింది. ఆమె మోహన్ వైపు చూసిన చూపులో ఏ భావం ఉందో చెప్పడం కష్టం - అది కోపమా! అసహ్యమా! జీవిత సత్యాన్ని గ్రహించిన తెరిపితనమా ఏమో! కానీ ఆమె కళ్ళు చెమ్మగిల్లలేదు. ఆమెకసలు ఏడుపు రాలేదు.



అంతవరకు రంగు రంగుల బట్టలు కట్టిన రబ్బరు బొమ్మలాగా పెరిగిన తార ఒక్కసారి రక్తమాంసాలు గల మనిషిగా, ఆలోచనగల అమ్మాయిలా, ఇష్టా ఇష్టాలు గల స్త్రీలా కళ్ళు తెరిచింది. చిన్నప్పటి నుంచి తల్లి చెప్పినట్టుగా వినడం, తల్లి ఆలోచనలతో నడపడం మాత్రమే తెలుసు తారకి. తానుగా ఏదీ ఆలోచించలేదు. అలా ఆలోచించాల్సిన అవసరమూ రాలేదు. కట్టూ, బొట్టూ, నగలు, ఫ్యాషన్ బంధువులు, మిత్రులు అన్నీ అమ్మ చెప్పినట్టుగానే జరిగిపోయేవి. చదువు - సబ్జెక్టు, పరీక్షల, మార్కులు, ఫస్టు క్లాసులు, గోల్డు మెడల్స్, కాంపిటీటివ్ టెస్టులు, ఇంటర్వ్యూలు ఇవన్నీ నాన్న చెప్పినట్టుగా జరిగిపోయాయి.

తన సాటివారిలో తను ఎక్కువగా ఉండాలని అర్థం చేసుకుంది. ఏలోటూ లేకుండా కాన్వెంటు చదువు పూర్తి చేసింది. ఆ తర్వాత కాలేజీలో చేరే సరికి అందమైన బట్టలు, అంతస్తులు, హోదాలు అర్థమయ్యాయి. బి.ఎ. చివరి సంవత్సరంలో ఉండగా ఇంట్లో పెళ్ళి కబుర్లు సాగుతుండేవి. తారకవి అత్యంత సహజంగా అనిపించేవి.

“ఇదిగో ఇలా ఉంటే నీకు పెళ్ళి కాదు” అంటే తల్లి - మర్నాటి నుంచి తార ఆ తప్పు దిద్దుకుని ప్రవర్తించేది. ఎలా ఉంటే తనకి పెళ్ళి బాగా అవుతుందంటే అలాగే ఉండేందుకు ప్రయత్నించేది.

"ఈ రోజుల్లో చదువు ఒక్కటే ఉంటే చాలదు. ఉద్యోగం కూడా ఉంటేనే మంచి సంబంధం వస్తుంది" అన్న వెంటనే పట్టువదలకుండా ఉద్యోగం సంపాదించుకుంది. తీతం బ్యాంకులో వేసుకుని కట్టం కూడబెట్టుకుంది.

భర్త అంటే ఎత్తుగా, అందంగా - చదువు, ఉద్యోగం, హోదా, కట్టం, కానుకలు, లాంఛనాలు వగైరాలే అని ఆలోచించింది కానీ, మనిషి, అతనిలోని భావాలు, అతని ఆలోచనా ధోరణి, సమభావం, ప్రేమ, ఇలాంటివెప్పుడూ ఆలోచించలేదు.

పిల్లవాడు మంచివాడు - బుద్ధిమంతుడు అని అందరూ సర్దిపై చేయడం వింది-

'మంచి' అంటే ఏమిటి

బుద్ధిమంతుడు అంటే ఎలా ఉంటాడు అనేది తార ఎప్పుడూ ఆలోచించలేదు. తల్లిదండ్రుల ఎంపికలో మోహన్ సహజమైన, అన్ని అర్హతలూగల యువకుడు పెళ్ళి కొడుకు - ఇప్పుడు తారకి మొగుడు.

అసలు తారకి తనకేం కావాలో తనకే తెలీని స్థితిలో ఉంది. అదే తెలిస్తే, ఆ కావాల్సిన దాని కోసం అతని దగ్గర వెదికేది.

తారకిప్పుడే తను కోల్పోయిన వ్యక్తిత్వం అర్థమవుతోంది. అలా అర్థమవడం మొదలుపెట్టగా, విపరీతమైన అసంతృప్తి ఆమె మనసుని కాల్చిపారేస్తోంది.

రమేష్ బాబు రంగప్రవేశం చేశాడు. అఫీసులో కొందరు ఆడవాళ్ళ మీద కేవలం ఈర్ష్యాసూయల కొద్దీ, ఈ కేస్ బాగా భూతద్దంలో పెట్టి చూపించి, ఫ్రేమ్ చేశారు.

'వంద రూపాయలు పడేస్తే డాక్టరు ఏ సర్దిఫికెటైనా యిచ్చే ఈ రోజుల్లో ఇదేమంత కష్టం కాదని, తార డిపార్ట్మెంట్ ని చీట్ చేసి, ప్రత్యేక చలపు వాడుకుంద'ని నిరూపించారు.

అవన్నీ తిరగతోడించి, అందర్నీ ఒప్పించి, బతిమాలి, పాతికవేలు ఖర్చు చేసి, ఆరేళ్ళ సర్వీసు పోగొట్టుకుని, ప్రమ్గా అప్పాయింట్మెంట్ సంపాదించేసరికి రమేష్ బాబు లాంటి వ్యవహారం తెలిసిన మనిషికే ఏదాది పట్టింది.

రోజులు, వారాలు, నెలలు గడిచే కొద్దీ తారలో ఆలోచన పడునైంది.

ఏదాదిలోను మోహన్ తారని చూడడానికి రెండుమూడుసార్లు వచ్చాడు. ఇద్దరి మధ్యా పొడిపొడి మాటలు జరిగాయి. అతను రమ్మనమని అడగలేదు. ఆమె వస్తానని ఆశ్రయం చూపించలేదు.

ఆ రోజు రమేష్ బాబు ఆనందంతో ఆటోలోంచి దూకినంత వేగంగా దిగి చకచకా ఇంట్లోకి జొరబడ్డాడు.

“తారా! అమ్మా తారా - తల్లి తారా” అంటూ అతని గొంతు ఆవేశం ఆనందం కలిసి గుడిలో గంటలా మోగింది. వైదేహిలోపల్నించి హడావిడిగా వచ్చింది.

“వైదేహీ, మన కష్టాలు గట్టెక్కాయి. ఇదిగో తార ఉద్యోగం ఆర్డరు” అన్నాడు. లోపల గదిలో కూర్చునేదో పుస్తకం చదువుకుంటున్న తార పరుగున హాల్లోకి వచ్చింది.

“ఇదిగోనమ్మా- నీ ఆర్డరు”

ఆమె అత్రుతగా అందుకుంది - కళ్ళల్లో చివ్వున చిమ్మిన నీటివల్ల ఏం కనిపించలేదు.

“రేపే జాయిన్ అవుతువుగానీ - రేపు మంచిరోజు కూడా”

“అలాగే నాన్నా” అంది. ఆమె గొంతు ఒణికింది. దుఃఖంతో పూడుకుపోయింది. ఆ తల్లిదండ్రులమె బాధనర్థం చేసుకుని, నిట్టూర్చారు.



ఇంట్లో అడుగుపెట్టిన అల్లుడికి ఎంతో మర్యాద చేసింది అత్తగారు వైదేహీ.

గౌరవంగా ఆహ్వానించి ఉత్సాహంగా కబుర్లు చెప్పాడు మామగారు రమేష్ బాబు.

అప్పుడే వచ్చింది తార-

“తారా! ఎల్లుండి మంచిదట. అమ్మ చెప్పింది. మనింటికెళ్ళాం” అన్నాడు మోహన్. రమేష్ బాబు ముఖంలో ఏదో తృప్తి, వైదేహీ ముఖంలో ఒక రకమైన రిలీఫ్-

“నేను రాను” అంది తార. ఆ కంఠంలో కోపం, ఉద్రేకం లేవు. దృఢనిశ్చయం ఖంగుమని మోగింది.

రమేష్ బాబు, వైదేహీ ఒక్కక్షణం వెనక్కి జంకారు.

మోహన్ ముఖం వివర్ణమైంది.

“అదేమిటమ్మా..” అని ఇంకా ఏదో చెప్పబోయిన తండ్రి మాటకి అడ్డొచ్చి-

“నాన్నా! అదంతే, నా ఉద్యోగం నాకిప్పించి ఐదుకు తెరువునిచ్చారు. మీ రుణం జన్మలో తీర్చుకోలేను. కానీ ఈ మొగుడితో వెళ్ళి కాపురం చెయ్యమని మాత్రం అడక్కండి”-

“తారా...” తల్లి ఏదో అసబోయింది.

మోహన్ ఒక వెరినవ్వు లాంటిది నవ్వాడు. దొంగతనం చేస్తూ పట్టుబడినవాడు
రప్పిపుచ్చుకునే ధోరణిలా-

“ఏదో నేను ఆవేశంలో అన్న మాటలు పట్టించుకున్నట్లుంది.

భార్యాభర్తలన్నాక...

“స్టాఫ్ ఇట్. ఇంక చాలు మరేం మాట్లాడకండి. నేనీ జన్మలో మీ దగ్గరికి
రాను. మీతో జీవించను”-

“ఏమనుకుంటున్నావో...”

“నేనేమనుకున్నా మీ కనవసరం- విడాకులికి ప్రయత్నించుకోండి - కాదంటే
నేనే చేస్తాను”

మరింక ఒక్కక్షణం కూడా అక్కడ నిలబడలేదు తార. విసురుగా తన గదిలోకి
వెళ్లి తలుపుపేసుకుంది.

(ఆంధ్రజ్యోతి డైలీ, 19 ఫిబ్రవరి 1995)